

Məktəb tariximizdən

Katex kənd məktəbi – 100

Balakən rayonunun ən qabaqcıl məktəblərindən biri də Katex kənd Suragət Qurbani adına 1 nömrəli orta məktəbidir. Katex Balakən rayonunun ən böyük, yarlı-yarışıqlı kəndlərindən biridir. İnsanları işgüzar, mehriban və qonaqpərvərdir. Təsadüfi deyil ki, vaxtilə bu kənddə qonaq olan Qafqazın böyük və şanlı qəhrəman oğlu Şeyx Şamil, dahi fransız ədibi, səyyahı Aleksandr Düma, məşhur rus şairi Mixail Lermontov, çeçen xalqının igid sərkərdəsi Cövhər Dudaşev və digər tarixi şəxsiyyətlər bu kənd və onun mehriban insanları haqqında çox xoş sözlər, fikirlər söyləmişlər.

Katex kənd məktəbinin yaranması 1914-cü ilə təsadüf edir. Bu məktəbin əsasını qoyan maarif, mədəniyyət və elm ocağının təşəbbüskarı Katex kənd sakini, milliyyətə azərbaycanlı, ixtisasca kimya müəllimi olmuş Abdulla Nəbizadədir. O, özünün şəxsi evində 1914-cü ildə kənd əhalisinə savad öyrətmək üçün kurs-dərnək açır. Dərs demək üçün buraya qonşu Şəki, Qax, Zaqatala qəzalarından olan dünyəvi təhsil almış ziyalıları cəlb edir. Dərslər, əsasən, Azərbaycan türkcəsində aparılırdı. Burada savadsızlığın ləğvi ilə yanaşı, kənd camaatının balalarına elmin müxtəlif sahələrinə dair ibtidai də olsa biliklərin əsasları öyrədilirdi. Dərslər əsasən Katex kəndinin o zamankı ziyalıları olan Nəcməddin Nuruzaadə, Əsəbəli Qudavaşov, İslam Bayramov və başqaları tərəfindən aparılırdı.

Katex kəndində hələ neçə əsr bundan əvvəl kəndə pənah gətirən qardaş Dağıstan xalqlarının nümayəndələri: avarlar, darginlər, laklar, saxurlar, habelə digər etnik təmsilçiləri məskunlaşmışlar. Onlar oğuz türkündə canı-bir, qəlbən, səmimi, mehriban bir ailə kimi yaşamış, qaynayıb-qarışmış, qız alıb-verərək doğmalaşmışlar. Burada yaşayan insanların

dilləri müxtəlif olsa da, qəlbləri bir olan Azərbaycan vətəndaşlarıdır. Onların hamısı Vətənə - Azərbaycana, xalqa - Azərbaycan xalqına, dövlətə - Azərbaycan Respublikasına, dininə - İslama, hər biri milli mədəniyyətinə, adət-ənənəsinə daim sadıqdırlar.

Hal-hazırda H.Əliyev Fondu tərəfindən Katex kəndində 2 məktəb binası tikilir. Bu ibtidai təhsil və maarif ocağına əsasən Katex kəndinə aid olan Qarahacılı, Godobqara, Beretbinə, Uzuntala və başqa xırda yaşayış məntəqələrində yaşayan uşaqlar cəlb olunmuşdur.

Məktəbin məzunlarının səsi elm idarələri və təhsil ocaqlarından gəlir. Onlardan BDU-nun professoru Əsədulla Qurbanov səmərəli elmi fəaliyyətinə görə bir sıra təltiflərə, o cümlədən "Tərəqqi" medalına layiq görülmüşdür.

Məktəbə öz məzununun - şair S.Qurbaninin adı verilmişdir.

Məktəbin məzunlarından bəziləri pedaqoji sahədə: öz məktəblərində, yaxud qonşu məktəblərində çalışırlar: Ə.Makahov, K.Kərimov, Ş.Qurbanov, E.Qurbanova, Ə.Bayramov, M.Alqayev, F.Mikakayeva, P.Hacıyeva, R.Nəbiyeva və başqalarının adı kəndimizdə hörmətlə çəkilir. Dünyasını dəyişmiş müəllimlərdən N.Nuruzaadə, Ə.Qudavaşov, Z.Baydarov, A.Nəbizadə, M.Hümmətov, M.Simirova, Y.Nəbiyeva və başqaları təcürbəli pedaqoqlar kimi böyük ehtiramla xatırlanırlar.

Manə Hüseynova-Şabanova
Gəncə şəhəri, Mir Cəlal Paşayev adına 39
nömrəli tam orta məktəbin müəllimi,
Katex məktəbinin məzunu